



[www.oljan.fo](http://www.oljan.fo)

Jan Müller

08 - 06 - 2013

## Rætta løtan at marknaðarføra Olju-Føroyar

Vit eru komin til eitt vegamót, har tað er rætt og neyðugt at varpa ljós á og marknaðarføra føroyska landgrunnin. Tað eru stórir móguleikar men eisini avbjóðingar undir basaltinum í føroysku undirgrundini, og tað er hetta vit eiga at bjóða fram fyri útlenskum oljufeløgum, segði Johan Dahl, landsstýrismaður m.a., tá hann setti oljuráðstevnuna í Norðurlandahúsinum týsdagin. Johan Dahl helt hetta vera røttu løtuna at varpa ljós á Atlantsmótið og her ikki minst føroyska landgrunnin. Eisini helt hann tað vera týðningarmikið við einum tilrongdum orðaskifti um okkara framtíð á oljuøkinum. Hann helt eisini heitið á ráðstevnuni Faroe Prospects moving forward on the Atlantic Margin vera væl valt at lýsa støðuna, sum føroyska oljuleitingin er á í løtuni. Tey seinastu 15 árinu hava givið okkum týðandi innlit og vitan. Vit vita nógv um føroyska jarðfrøði, og kanningarnar á landgrunninum hava givið okkum týðandi upplýsingar. Vit mugu eisini viðganga, at føroysk olju- og gassleiting er fyri stórum avbjóðingum, bæði tá talan er um veðrið og um basaltløgini í undirgrundini. Tað eru positivir móguleikar fyri framtíðar oljuleiting í Føroyum. Eitt nú geva nýggju analysurnar av Marjunfundinum (varð gjørt í 2001 og frágingið, tí mett varð ikki tá, at tað varð lønandi, red.) høvi til bjartskygni og grundarlag fyri nýggjum kanningum. Endurskoða hugburð í hesum sambandi endurgav Johan Dahl, orðini niðanfyr hjá Parke A. Dickey, sum American Potential Gas Committee seinni tók til sín: We usually find gas in new places with old ideas. Sometimes, also, we find gas in an old place with a new idea, but we seldom find much gas in an old place with an old idea. Several times in the past we have thought that we were running out of gas, whereas actually we were only running out of ideas. Hesi orðini minna okkum á, at vit onkuntíð eiga at endurskoða okkara hugburð, sum umrødda dømi við Marjunfundinum vísir.

So hóast vit hava fingið týðandi vitan seinastu 10-15 árinum, so er føroyska undirgrundin fyri ein stóran part framvegis ókend, tá tað snýr seg um stóru økini undir basaltinum. Tað eru so hesi sera áhugaverdu økini, sum vit í Føroyum skulu varpa ljós á í framtíðini, segði landsstýrismaðurin og helt fram: Sum ein lítill tjóð, ið júst er byrjað á síni leið við leiting eftir kolvetnum, kenna vit tað sum eina æru at hava vitjan av umboðum fyri næstu oljuframleiðandi grannatjóðum okkara, sum vilja deila við okkum teirra drúgvu royndir á hesi ráðstevnuni. Og hetta hevur ikki minst týdning, nú vit nærkast einum vegamóti í oljuleitingini. Hetta merkir, at vit skulu brynja okkum út til at marknaðarføra teir spennandi móguleikarnar, sum eru fyri oljuleiting í Føroyum. Slík stig eru neyðug fyri at kunna varðveita áhugan og kappingina við onnur øki. Arbeiða saman Johan Dahl vísti á, at Vinnumálaráðið og Jarðfeingi arbeiða nú saman við eini verkætlan fyri miðvísari marknaðarføring av landgrunninum. Hetta verður eitt týðandi stig fyri at varðveita áhugan fyri Føroyum sum eitt lykkað í altjóða oljuheiminum. Henda ráðstevnan er eisini eitt týðandi stig fyri at varpa ljós á móguleikarnar, sum Føroyar hava at vísa á. Landsstýrismaðurin nýtti eisini høvi at takka FOIB, Føroya Oljuídnaðarbólki fyri at skipa fyri ráðstevnuni í samstarvi við Jarðfeingi. Føroyar eru sera heftar at fiskivinnuni. Hetta er náttúrligt, tá hugsað verður um hetta náttúrliga tilfeingi í okkara umhvørvi. Men vit eiga ikki at undirmeta tann týdning, sum olja og gass sum eitt annað tilfeingi, kann fáa fyri okkum. At oljufeløg so sum Statoil, ExxonMobil, Dong, Atlantic Petroleum og OMV eru her, vísir, at okkara tilfeingi verður ikki tagt burtur. Vit fegnast um, at hesi feløg eru her og kann eg bert siga, at samstarvið millum tey og føroyskar myndugleikar hevur verið sera gott. Hóast vit enn ikki hava sæð nakrar framleiðandi brunnar, so er eingin ivi um, at oljuvinnan longu hevur havt stóran týdning fyri føroyska búskapin. Vit hava sæð, hvussu vinnan hevur skapt arbeiðspláss og eftirspurt vørur og tænastr. Vit hava eisini sæð, hvussu føroysk lóggáva hevur skundað undir hesa gongdina. Johan Dahl endaði setanarrøðu sína við at vísa á, hvussu neyðugt tað er fyri framhaldandi búskaparligum vøkstri í Føroyum at varpa ljós á olju- og gassvinnuna. Vit eru í ferð við at leggja til rættis eina strategi, sum skal tryggja okkum støðuna sum eitt týðandi stað innan olju- og gassmenning. Myndir Johan Dahl, landsstýrismaður í oljumálum, setti ráðstevnuna í Norðurlandahúsinum týsdagin.